

நடுவண்பிரிவு – அ (01-09-2008 – 31-08-2010 )

அதிகாரம் 12

நடுவு நிலைமை

1. செப்பம் உடையவன் ஆக்கம் சிதைவின்றி எச்சத்திற்கு ஏமாப்பு உடைத்து.

பொருள் : நடுவு நிலைமை உடையவனது செல்வம் அழியாமல் நிலைத்து நின்று, அவன் வழி வருவோர்க்கும் பாதுகாப்பாக அமையும்.

அதிகாரம் 17

அழுக்காறாமை

2. அழுக்காறு எனவொரு பாவி திருச்செற்றுத் தீயுழி உய்த்து விடும்.

பொருள் : பொறாமை என்று சொல்லப்படும் ஒப்பற்ற பாவி இம்மையில் செல்வத்தைக் கெடுத்து, மறுமையில் நிரயத்தில் (நரகத்தில்) புகுத்திவிடுவான்.

அதிகாரம் 28

கூடா ஒழுக்கம்

3. நெஞ்சில் துறவார் துறந்தார்போல் வஞ்சித்து வாழ்வாரின் வன்கணார் இல்

பொருள் : மனத்தில் பற்றுக்களைத் துறக்காமல், துறந்தவர்போல் நடித்துப் பிறரை ஏமாற்றி வாழும் பொய்த் துறவிகளைப் போல் கொடியவர் வேறு எவரும் இல்லை.

அதிகாரம் 41

கல்லாமை

4. விலங்கொடு மக்கள் அனையர் இலங்குநூல் கற்றாரோடு ஏனை யவர்

பொருள் : விளங்கிய நூல்களைக் கற்றவரோடு கூடியுள்ள மற்றக் கல்லாதவர், மக்களோடு கூடியுள்ள விலங்குகள் போன்றவர்.

அதிகாரம் 42

கேள்வி

5. நுணங்கிய கேள்வியர் அல்லார் வணங்கிய வாயினர் ஆதல் அரிது

பொருள் : நுட்பமான கேள்வியறிவு இல்லாதவர், பணிவான சொற்களை உடையவராதல் இயலாது.

அதிகாரம் 43

அறிவுடைமை

6. எப்பொருள் யார்யார்வாய்க் கேட்பினும் அப்பொருள் மெய்ப்பொருள் காண்பது அறிவு

பொருள் : எக்கருத்தையும் எவரெவர் சொல்லக் கேட்டாலும், அக்கருத்தின் உண்மையான பொருளைக் காணவல்லதே அறிவுடைமையாகும்.